

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే ఉత్తరకాండే

॥ ఏకసప్తతితమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ ఏకసప్తతితమః సర్గః ॥

అల్పైః సైనికైః సహ శత్రుఘ్నస్యాయోధ్యాం ప్రతి ప్రస్థానం మార్గే వాల్మీక్యాశ్రమే
శ్రీరామచరితస్య గానం శ్రుత్వా తేషాం విస్మయః

తతో ద్వాదశమే వర్షే శత్రుఘ్నా రామపాలితాం ।
అయోధ్యాం చకమే గంతుమల్పభృత్యబలానుగః ॥ 7.71.1 ॥

తతో మంత్రిపురోగాంశ్చ బలముఖ్యాన్ నివర్త్య చ ।
జగామ హయముఖ్యేన రథానాం చ శతేన సః ॥ 7.71.2 ॥

స గత్వా గణితాన్ వాసాన్ సప్తాష్టౌ రఘునందనః ।
వాల్మీక్యాశ్రమమాగత్య వాసం చక్రే మహాయశాః ॥ 7.71.3 ॥

సోఽభివాద్య తతః పాదౌ వాల్మీకేః పురుషర్షభః ।
పాద్యమర్ష్యం తథాతిథ్యం జగ్రాహ మునిహస్తతః ॥ 7.71.4 ॥

బహురూపాః సుమధురాః కథాస్తత్ర సహస్రశః ।
కథయామాస స మునిః శత్రుఘ్నాయ మహాత్మనే ॥ 7.71.5 ॥

ఉవాచ చ మునిర్వాక్యం లవణస్య వధాశ్రితం ।
సుదుష్కరం కృతం కర్మ లవణం నిఘ్నతా త్వయా ॥ 7.71.6 ॥

బహవః పార్థివాః సౌమ్య హతాః సబలవాహనాః ।
లవణేన మహాబాహో యుధ్యమానా మహాబలాః ॥ 7.71.7 ॥

స త్వయా నిహతః పాపో లీలయా పురుషర్షభ |
జగతశ్చ భయం తత్ర ప్రశాంతం తవ తేజసా || 7.71.8 ||

రావణస్య వధో ఘోరో యత్నేన మహతా కృతః |
ఇదం చ సుమహాత్మర్మ త్వయా కృతమయత్నతః || 7.71.9 ||

ప్రీతిశ్చాస్మిన్ పరా జాతా దేవానాం లవణే హతే |
భూతానాం చైవ సర్వేషాం జగతశ్చ ప్రియం కృతం || 7.71.10 ||

తచ్చ యుద్ధం మయా దృష్టం యథావత్ పురుషర్షభ |
సభాయాం వాసవస్యాథ ఉపవిష్టేన రాఘవ || 7.71.11 ||

మమాపి పరమా ప్రీతిర్వది శత్రుఘ్న వర్తతే |
ఉపాఘ్రాస్యామి తే మూర్ధ్ని స్నేహస్యైషా పరా గతిః || 7.71.12 ||

ఇత్యుక్త్వా మూర్ధ్ని శత్రుఘ్నముపాఘ్రాయ మహామతిః |
ఆతిధ్యమకరోత్ తస్య యే చ తస్య పదానుగాః || 7.71.13 ||

స భుక్తవాన్ నరశ్రేష్ఠో గీతమాధుర్యముత్తమం |
శుశ్రావ రామచరితం తస్మిన్ కాలే యథాక్రమం || 7.71.14 ||

తంత్రీలయసమాయుక్తం త్రిస్థానకరణాన్వితం |
సంస్కృతం లక్షణోపేతం సమతాలసమన్వితం || 7.71.15 ||

శుశ్రావ రామచరితం తస్మిన్ కాలే పురా కృతం |
తాన్యక్షరాణి సత్యాని యథావృత్తాని పూర్వశః || 7.71.16 ||

శ్రుత్వా పురుషశార్దూలో విసంజ్ఞో బాష్పలోచనః |
స ముహూర్తమివాసంజ్ఞో వినిఃశ్వస్య ముహుర్ముహుః || 7.71.17 ||

తస్మిన్ గీతే యథావృత్తం వర్తమానమివాశృణోత్ |
పదానుగాశ్చ యే రాజ్ఞస్తాం శ్రుత్వా గీతీసంపదం || 7.71.18 ||

అవాఙ్ముఖాశ్చ దీనాశ్చ హ్యశ్చర్యమితి చాబ్రువన్ |
పరస్పరం చ యే తత్ర సైనికాః సంబభాషిరే || 7.71.19 ||

కిమిదం క్వ చ వర్తామః కిమేతత్ స్వప్నదర్శనం |
అర్థో యో నః పురా దృష్టస్తమాశ్రమపదే పునః || 7.71.20 ||

శృణుమః కిమిదం స్వప్నే గీతబంధనముత్తమం |
విస్మయం తే పరం గత్వా శత్రుఘ్నమిదమబ్రువన్ || 7.71.21 ||

సాధు పృచ్ఛ నరశ్రేష్ఠ వాల్మీకిం మునిపుంగవం |
శత్రుఘ్నస్త్వబ్రవీత్ సర్వాన్ కౌతూహలసమన్వితాన్ || 7.71.22 ||

సైనికానక్షమోఽస్మాకం పరిప్రప్టుమిహేదృశః |
ఆశ్చర్యాణి బహూనీహ భవంత్యస్యాశ్రమే మునేః || 7.71.23 ||

న తు కౌతూహలాద్ యుక్తమన్వేష్టుం తం మహామునిం |
ఏవం తద్ వాక్యముక్త్యా తు సైనికాన్ రఘునందనః |
అభివాద్య మహర్షిం తం స్వం నివేశం యయౌ తదా || 7.71.24 ||

|| ఇత్యార్థే శ్రీమద్రామాయణే వాల్మీకీయే ఆదికావ్యే
ఉత్తరకాండే ఏకసప్తతితమః సర్గః ||